

# शहडोल/ उमरिया/ सिंगरौली

## एनबीएफसी प्रतिनिधियों के साथ पुलिस की अहम बैठक, साइबर टगी रोकने पर जोर

शहडोल, देशबन्धु। जिले में सुरक्षित वित्तीय लेन-देन को बढ़ावा देने और साइबर अपराधों की रोकथाम के लिए पुलिस ने गैर-बैंकिंग वित्तीय कंपनियों (एनबीएफसी) के प्रतिनिधियों के साथ महत्वपूर्ण चर्चा की। कोतवाली पुलिस शहडोल द्वारा आयोजित बैठक में पुलिस अधीक्षक डॉ. संजय अग्रवाल की मौजूदगी में वित्तीय सुरक्षा से जुड़े विभिन्न पहलुओं पर विस्तार से विचार-विमर्श किया गया।

**संदिग्ध वित्तीय गतिविधियों पर नजर**  
बैठक में पुलिस अधिकारियों ने एनबीएफसी कंपनियों के प्रतिनिधियों से कहा कि वित्तीय लेन-देन के दौरान सामने आने वाली संदिग्ध गतिविधियों और संदिग्ध खातों की जानकारी समय रहते पुलिस के साथ साझा की जाए। इससे साइबर टगी और अन्य वित्तीय अपराधों पर प्रभावी ढंग से अंकुश लगाने में मदद मिल सकेगी। पुलिस ने कंपनियों से अपने स्तर पर भी सुरक्षा उपायों को मजबूत करने पर जोर दिया।

**आमजन को ठगी से बचाने पर चर्चा**  
बैठक का प्रमुख उद्देश्य आम नागरिकों को ऑनलाइन वित्तीय धोखाधड़ी से सुरक्षित रखना रहा। पुलिस ने वित्तीय संस्थानों से



अपील की कि वे अपने ग्राहकों को सुरक्षित डिजिटल लेन-देन, बैंकिंग जानकारी की गोपनीयता और साइबर टगी से बचाव के प्रति जागरूक करें। साथ ही किसी भी संदिग्ध लेन-देन की स्थिति में तत्काल संबंधित एजेंसियों को सूचना देने की व्यवस्था मजबूत करने पर चर्चा हुई।

अधिकारियों ने कहा कि बदलते समय के साथ साइबर अपराधों के तरीके भी लगातार बदल रहे हैं। ऐसे में पुलिस और

वित्तीय संस्थानों के बीच बेहतर समन्वय बेहद जरूरी है। बैठक में आपसी सहयोग बढ़ाने तथा साइबर अपराध से जुड़े मामलों में त्वरित कार्रवाई के लिए सूचनाओं के आदान-प्रदान को प्रभावी बनाने पर भी जोर दिया गया।

पुलिस ने कहा कि जनसहयोग और वित्तीय संस्थानों के साथ समन्वय के माध्यम से जिले में सुरक्षित वित्तीय व्यवस्था को और मजबूत किया जाएगा।

## ट्रैफिक थाना में पुलिस ऑडिटोरियम भवन का उद्घाटन

एसपी संजय कुमार अग्रवाल ने 50 से अधिक नीम के पौधे रोपकर दिया पर्यावरण संरक्षण का संदेश



शहडोल, देशबन्धु। पुलिस विभाग की कार्यकुशलता, प्रशिक्षण और क्षमता विकास को और बेहतर बनाने की दिशा में जिला पुलिस द्वारा थाना यातायात परिसर में नवनिर्मित पुलिस ऑडिटोरियम भवन का उद्घाटन किया गया। 9 सितंबर 2026 को पुलिस अधीक्षक शहडोल श्री संजय कुमार अग्रवाल ने विधिवत रूप से ऑडिटोरियम भवन का उद्घाटन किया। इस भवन के माध्यम से पुलिस अधिकारियों एवं

कर्मचारियों के लिए प्रशिक्षण, कार्यशाला तथा विभागीय गतिविधियों के आयोजन की बेहतर सुविधा उपलब्ध हो सकेगी। पुलिस मुख्यालय भोपाल के निर्देशानुसार पुलिस बल की कार्यक्षमता, प्रशिक्षण, क्षमता विकास एवं कल्याण को सुदृढ़ करने के लिए विभिन्न स्तरों पर प्रयास किए जा रहे हैं। इसी क्रम में थाना यातायात परिसर में पुलिस अधिकारियों एवं कर्मचारियों के लिए ऑडिटोरियम भवन तैयार किया गया

## सागर में मौतों के बाद टूटी आबकारी विभाग की नींद

उमरिया में कच्ची शराब के ठिकानों पर दबिश भंगहा रमपुरी समेत कई इलाकों में कार्रवाई का इंतजार



**उमरिया, देशबन्धु।** सागर में नकली एवं कथित जहरीली शराब से हुई मौतों के बाद उमरिया में भी आबकारी विभाग हरकत में आया है। शहर से लगे महरोई गांव और उजनिया क्षेत्र में दबिश देकर विभागीय टीम ने बड़ी मात्रा में महुआ लाहन बरामद किया तथा कच्ची शराब बनाने की भट्टियों पर कार्रवाई की। इस कार्रवाई के बाद जिले में लंबे समय से चल रही अवैध शराब के कारोबार की शिकायतें एक बार फिर चर्चा में आ गई हैं।

स्थानीय लोगों का कहना है कि भंगहा रमपुरी सरईया टोला और ज्वालामुखी सहित कई इलाकों से कच्ची शराब के निर्माण और बिक्री की शिकायतें लंबे समय से सामने आती रही हैं। बावजूद इसके इन क्षेत्रों में व्यापक और निरंतर कार्रवाई दिखाई नहीं देने से सवाल उठ रहे हैं। ग्रामीणों के मुताबिक कच्ची शराब का अवैध कारोबार केवल कानून व्यवस्था का विषय नहीं बल्कि सूधे तौर पर लोगों के स्वास्थ्य और जीवन से जुड़ा गंभीर खतरा है। पौधों में भी कच्ची शराब के सेवन से मौतों की चर्चाएं सामने आती रही हैं हालांकि प्रत्येक मामले की आधिकारिक पुष्टि संबंधित विभाग से होना आवश्यक है। महरोई और उजनिया में हुई कार्रवाई निश्चित रूप से स्वागत योग्य है लेकिन सवाल यह है कि कार्रवाई सिर्फ घटना के बाद क्यों? यदि शिकायतें लगातार सामने आ रही हैं तो आबकारी विभाग को चिन्हित क्षेत्रों में नियमित निगरानी और अचानक दबिश की कार्रवाई क्यों नहीं करनी चाहिए?

सागर की घटना ने पूरे प्रदेश को चेताया है। ऐसे में उमरिया में भी महज कुछ ठिकानों पर कार्रवाई कर अभियान को समाप्त करने के बजाय कच्ची शराब बनाने से लेकर उसकी बिक्री तक के पूरे नेटवर्क को चिन्हित कर कठोर कार्रवाई किए जाने की जरूरत है। अब देखना होगा कि आबकारी विभाग की यह सक्रियता कितने दिनों तक कायम रहती है और भंगहा रमपुरी सरईया टोला व ज्वालामुखी जैसे क्षेत्रों में कब तक कार्रवाई पहुंचती है।

शहडोल, बुढ़ार, गोहपारू, जयसिंहनगर, ब्यौहारी, जैतपुर

6

## फुटबॉल, योग और बास्केटबॉल में प्रतिभागियों ने जीता स्वर्ण-रजत पदक डीएवी पब्लिक स्कूल के छात्रों ने वलस्टर स्तरीय खेल प्रतियोगिता में लहराया परचम

बुढ़ार, देशबन्धु। शिक्षा के साथ खेल के क्षेत्र में भी उत्कृष्ट प्रदर्शन करते हुये डी.ए.वी. पब्लिक स्कूल बुढ़ार के प्रतिभावान खिलाड़ियों ने कटनी में आयोजित वलस्टर स्तरीय खेल प्रतियोगिता में शानदार सफलता अर्जित की और खिलाड़ियों के उत्कृष्ट प्रदर्शन से विद्यालय एवं कोयलांचल क्षेत्र में हर्ष व्यास है। डी.ए.वी. बुढ़ार के लगभग 50 खिलाड़ियों ने 7 एवं 8 सितंबर को आयोजित वलस्टर खेल प्रतियोगिता में फुटबॉल, बास्केटबॉल एवं योग प्रतियोगिताओं में खेल शिक्षक रणजीत यादव एवं नवनीत शर्मा के कुशल मार्गदर्शन में प्रतिभागियों ने अपनी सहभागिता निभाते हुये उत्कृष्ट प्रदर्शन किये और सफलता हासिल की।

आयोजित खेल प्रतियोगिता में अंडर-14 एवं अंडर-17 बालक वर्ग के खिलाड़ियों ने विभिन्न प्रतियोगिताओं में दमदार प्रदर्शन करते हुये पदक अपने नाम किये। अंडर-14 फुटबॉल एवं योग में स्वर्ण पदक हासिल किये, वहीं अंडर-17 वर्ग में खिलाड़ियों ने रजत पदक हासिल किया। योग प्रतियोगिता में शुभ जैन सहित



सभी प्रतिभागियों ने स्वर्ण पदक प्राप्त कर अपना तथा अपने विद्यालय का नाम रोशन किया, और अंडर-14 बालिका वर्ग में कोई प्रतिद्वंद्वी न होने के कारण डी.ए.वी. बुढ़ार की छात्राओं को स्वर्ण पदक प्रदान किया गया। डी.ए.वी. विद्यालय के चेयरमैन सी.एल. सरावगी ने खिलाड़ियों की उपलब्धि पर प्रसन्नता व्यक्त करते हुये कहाकि - खेल में जीत के साथ खेल भावना, अनुशासन और टीमवर्क का विशेष महत्व है। उन्होंने खिलाड़ियों को भविष्य की प्रतियोगिताओं के लिये शुभकामनाये दीं और खेल भावना और अनुशासन से होनहार छात्रों को सफलता अर्जित हुई जो अति उपलब्धि पूर्ण है। विद्यार्थियों में अनुशासन, आत्मविश्वास,

**आपसी प्रेम और सौहार्द से खेल भावना में मिली सफलता : प्राचार्य**  
डी.ए.वी. विद्यालय के प्राचार्य विनय मोहन उरमलिया ने कहा कि खेल विद्यार्थियों में अनुशासन, आत्मविश्वास, आपसी प्रेम और सौहार्द का भावना विकसित करते हैं। उन्होंने विश्वास जताया कि डी.ए.वी. बुढ़ार के खिलाड़ी आगामी जोनल स्तर की प्रतियोगिताओं में भी उत्कृष्ट प्रदर्शन कर विद्यालय एवं अपने क्षेत्र का नाम रोशन करेंगे। प्रतियोगिता में पदक जीतकर लौटे सभी खिलाड़ियों का विद्यालय के प्रार्थना सभा में पदक पहनाकर होनहार खिलाड़ियों का सम्मान किया गया। उन्होंने खिलाड़ियों, खेल शिक्षकों एवं अभिभावकों बधाई दी।



12 साल में जर्जर हुआ 60 लाख का तहसील भवन, निर्माण की गुणवत्ता पर उठे सवाल

**चंदिया/उमरिया, देशबन्धु।** सरकारी निर्माण कार्यों की गुणवत्ता और जिम्मेदार विभागों की कार्यप्रणाली पर सवाल खड़े करने वाली तस्वीर चंदिया तहसील में सामने आई है। वर्ष 2013 में करीब 60 लाख रुपये की लागत से निर्मित तहसील भवन महज 12 वर्षों में जर्जर हालत में पहुंच गया है। बारिश के दौरान भवन की छत से जगह-जगह परतें टूटकर गिर रही हैं जिससे यहां आने वाले अधिवक्ताओं अधिकारी-कर्मचारियों और फरियादियों की सुरक्षा को लेकर चिंता बढ़ गई है। भवन की हालत का अंदाजा इसी बात से लगाया जा सकता है कि बारिश के पानी से कार्यालयीन व्यवस्था को बचाने के लिए छत पर पानी डालकर काम चलाना पड़ रहा है। बताया जाता है कि निर्माण के कुछ वर्षों बाद ही भवन का फर्श धंसने लगा था। इसके बाद लाखों रुपये खर्च कर मरम्मत कराई गई लेकिन स्थिति में स्थायी सुधार नहीं हो सका। तहसील भवन की मौजूदा स्थिति ने निर्माण कार्य की गुणवत्ता के साथ-साथ बाद में कराए गए मरम्मत कार्यों पर भी सवाल खड़े कर दिए हैं। आखिर जिस भवन पर लाखों रुपये की राशि खर्च की गई वह इतनी कम अवधि में जर्जर स्थिति में कैसे पहुंच गया? क्या निर्माण के दौरान निर्धारित मापदंडों का पालन हुआ था और मरम्मत के नाम पर खर्च की गई राशि का कितना सदुपयोग हुआ इन सवालों के जवाब अब जांच से ही सामने आ सकते हैं।

## अंधविश्वास : उमरिया में महिला को डायन बताकर दी तालिबानी यातनाएं गर्म चिमटे से दाग दी उंगलियां

**उमरिया, देशबन्धु।** जिले के ग्राम पंचायत रोहनिया सभ्य समाज और आधुनिकता के दावों के बीच अंधविश्वास का डरावना चेहरा एक बार फिर सामने आया है। कोतवाली थाना क्षेत्र के ग्राम रोहनिया में मानवता को तार तार कर देने वाली सनसनीखेज वारदात सामने आई है। यहाँ सरोज बाई बैंगा नामक महिला को सोधनिया कथित डायन होने के शक में न केवल बंधक बनाकर बर्बरतापूर्वक पीटा गया। बल्कि गर्म चिमटे से उसकी उंगलियां भी दाग दी गई। हद तो तब हो गई जब स्थानीय पुलिस द्वारा कथित तौर पर मामला दर्ज न करने पर पीड़िता को न्याय और सुरक्षा की गृहार लेकर पुलिस अधीक्षक के दरवाजे पर दस्तक देनी पड़ी।

**छल से बुलाकर बनाया बंधक, पंडा के डायन फैसले को शिकायत**  
पीड़िता द्वारा दिए गए विवरणत पत्र के अनुसार घटना 30 अगस्त की शाम की है। कौशल्या बाई नामक महिला ने काम के बहाने सरोज बाई को अपने घर बुलाया। घर में पहले से मौजूद निरंजन सिंह बिहारी सिंह वीरेंद्र सिंह और राजेंद्र सिंह समेत अन्य लोगों ने अंदर पहुँचते ही पीड़िता को दबोच लिया। बाल पकड़कर जमीन पर घसीटा गया और बेरहमी से मारपीट की गई। हैवानियत यहीं नहीं रुकी महिला को यातना देने के लिए गर्म चिमटे से उसकी उंगलियां दागी गईं।

## साड़ी दुकान में आग, 5 लाख का सामान खाक, दमकल ने पाया काबू

**उमरिया, देशबन्धु।** उमरिया जिला मुख्यालय में बुधवार सुबह एक दुकान में अचानक भीषण आग लग गई। दुकान संचालक एकता ने बताया कि सुबह एक परिचित ने घर का दरवाजा खटखटाकर दुकान से धुआं निकलने की जानकारी दी। बाहर आकर देखा तो दुकान आग की लपटों से घिरी हुई थी।

घटना की सूचना पुलिस और फायर ब्रिगेड को दी गई। दमकल टीम ने मौके पर पहुंचकर काफी मशकत के बाद आग पर काबू पाया। दुकान संचालक के मुताबिक आग से करीब 4 से 5 लाख रुपए का सामान जलकर खाक हो गया। घटनास्थल के बाहर शराब की खाली बोतलें भी मिली हैं। हालांकि, आग किस वजह से लगी, यह अभी

स्पष्ट नहीं है। पुलिस ने मामले की जांच शुरू कर दी है।

पुलिस दुकान में लगे सीसीटीवी कैमरों की फुटेज देख रही है। फुटेज के आधार पर आग लगने के कारणों और घटना से जुड़े अन्य पहलुओं की जानकारी जुटाई जा रही है। फायर ब्रिगेड के समय पर पहुंचने से आग को आसपास फैलने से रोक लिया गया।